

## ئالتە شەھەرگە سەپەر

نەزەر غوجا ئابدۇسەمەت

( ئىيۇل خاتىرەمدىن )

ئېلكتىپ ياسىغۇچى : <<ئۇيغۇر ئېلكتىپ گۇرۇپپىسى>>دىن ئۇيغۇر ئوغلى

ئېلكتىپ تارقاتقۇچى : ئۇيغۇر ئېلكتىپ تورى

[www.uyebook.cn](http://www.uyebook.cn) ياكى [www.uyebook.com](http://www.uyebook.com)

ماتېرىيال مەنبەسى : ئورخۇن ئۇيغۇر تارىخى تور بېتى

<http://www.orkhun.com>

تورغا يوللىغۇچى : ئورخۇن ئۇيغۇر تارىخى تور بېتىدىن niyazdixan ئەپەندى

## ئالتە شەھەرگە سەپەر

نەزەر غوجا ئابدۇسەمەت

( ئىيۇل خاتىرەمدىن )

ئۆتكەنكى يىللارنىڭ قايغۇ ۋە ھەسرەتلىرىنى كەتكۈزۈپ قەلبىمگە بىر ئاز تەسەللى بېرىش مەقسىتى بىلەن بىرنەچچە كۈن سەپەردە بولماقنى ئارزۇ قىلدىم . بۈگۈن 4 - يانۋار ، 5 - 6 ھەمراھىم بىلەن ئالتە شەھەر تەرەپكە راۋان بولدۇم . تېكەسنىڭ كەڭ دالاسىغا كەلدىم . بۇ يەردە مەدەنىيەت ئالامىتى ئەسلا كۆرۈنمىدى . ھەر بىر نەرسە تەبىئىي ھالىتى بويىچە ئىدى كۈز كېلىپ قايىناپ تۇرغان ئىنسانلار ، مەھەللىلەرنىڭ ئالا - يېشىل دەرەخلىرى يوق ، تىپ - تىنچ ۋە سەلكن . يالغۇز تۈزلەڭ ئوتتۇرىسىدىلا موڭغۇللارنىڭ بىر گۈزەل ۋەزىن ئىبادەتخانىسى بىلەن موڭغۇل بالىلىرىنىڭ ئاندا -

ساندا " ئاي ، ئوي ، ئۆي " - دېگەن مۇڭلۇق تاۋۇشلىرى تەبىئەتكە بىر تۈرلۈك ئۆزگىرىش بېرىپ تۇراتتى .

يولۇچىلار ئاستا ۋە سالماق ماڭماقتا . كۈن نۇرىمۇ ئاستا - ئاستا غايىپ بولۇشقا باشلىدى . بۇ ئارىلىقتا ئاخشام ۋاقتى بولغانىكەن . بىزمۇ ھېلىقى ئىبادەتخانىغا يېقىن بىر جايدىن ئورۇن ئالدۇق . كېچىنىڭ زۇلمىتى غايىپ بولۇپ تاڭ نۇرىنى ئالەمگە چاچتى . موڭغۇل سۇمبىسىدىن جاڭ - جۇڭ دېگەن تاۋۇشلار مۇناقىلارنى ئىبادەتكە چاقىرىغان ئىككىنچى بىر تەرەپتىن مۇڭلۇق تاۋۇش بىلەن ئەزان ساداسى ياڭرىماقتا ئىدى . بىرمۇ مۇنداق بىر سۇمبىدە ئەزان ساداسىنى ئاتىغانلىقىمىزنىڭ خۇشاللىقىدا ئالدىراشلىق بىلەن ھاسىراپ - ھۆمۈدەپ ئىبادىتىمىنى بەجا كەلتۈردۇق . شۇ ئەسنادا بىر تۈركۈم كارۋانغا ئۇچراشتۇق . بۇلارنىڭ سۆزلىرىگە قارىغاندا بىز ئاشىدىغان مۇز داۋان ئىنتايىن قورقۇنچىلىق ئىمىش . خۇدا ساقلىسۇن ، داۋان ئۈستىدە قار بوران ۋە شىۋىرىغان بولسا ھەممىمىز ھالەك بولارمىشىمىز . يالغۇز خۇدا ئوڭشاپ ، " مۇزارت غوجام " مەدەت قىلسىلا سالامەت ئۆتۈپ كېتىشكە مۇمكىن ئىكەن ( مۇزارت غوجام تىرىكمىش ) بولمىسا گۇناھى بار بەندىلەرگە " مۇزارت غوجام " ئەسلا يول بەرمەيدىكەنمىش . ئەمدى بۇ ۋاقىتلاردا " مۇزارت غوجام " بىر ئاز يۇۋاشلىشىپ قالغانمۇ نېمە ئۈچۈندۇر ، بەزى بۇزۇق ئادەملەرمۇ ئاشالىغانمىش . بىز ھامان ئىلگىرىلىمەكتىمىز ، قەلبىمىزدە ئۆتكەنكى گۇناھ قىلمىش - ئەتىمىشلىرىمىزنى ئەسلىمەكتە ئىدۇق . ئالدىمىزدىكى قورقۇنۇچلۇق تاغ تۆپىسىدە قار ۋە شىۋىرىغان غۇيۇلداپ تۇراتتى . بۇنى كۆرۈپ كۆڭلىمىز دەھشەتكە چۈشەتتى ، خىياللار ھالەت چوڭقۇرغا ئاغدۇرۇپ ئىتتەرمەكتە ئىدى ، ئاغىنىلىرىمىز بەك چوڭقۇر خىيال دەرياسىغا چۆمۈلگەن ھالدا ئاستا ماڭماقتا ئىدى . ئۇن - تىن يوق ئاخىرى مۇزارتقا يەتتۇق .

ئوڭ تەرەپتىن چىقىۋاتقان شىۋىرىغان بىر ئاز راھەتسىز بولسىمۇ ، ئانچە قورقۇنۇچلۇق ئەمەس ئىدى . شۇنداق بولسىمۇ كۆڭلىمىز خوش ئەمەس ئىدى . ئاللىنىمىلەرەندۇر بەك رەنجىپ ، نىمىلەردىندۇر كۆڭۈل شۈركىنەتتى . بىز كۈن بويى ھامان مۇز ئۈستىدە مېڭىۋەردۇق ، شەرق ۋە غەرب تەرىپىمىزدىن ئوربۇلغان ئەينەكتەك كۆپ - كۆك مۇز تاغ ئۈستىدە قار شىۋىرىغان چىقىپ تۇراتتى . ھە ئاستىمىزدا بولسا جەھەننەم چوڭقۇرى ، خىيالىي ھېكايىلەردىنلا بولۇشى مۇمكىن بولغان جىن - شەيتان ئوردىلىرى ، ئاللىقاچانقى زامانلاردا بۇ يەرلەردە بىر قېرى جادۇگەر موماي ۋە بىر ئەجدىھا بولغانمىش . جادۇگەر موماي جادۇ قىلغانسىرى مۇز تاغ كۆتىرىلىپ كېتەرمىش . ئەجدىھامۇ تىنچ ياتماسمىش . مانا شۇنداق ۋاقىتلارنىڭ بىرىدە ئۇيغۇر باتۇرلىرىدىن بىرى چىن تۆمۈر باتۇر ئاق بوز ئېتىنى مىنىپ ، مىسران قىلىچىنى تۇتۇپ ، بۇ جادۇگەر موماي بىلەن ئەجدىھانى ئۆلتۈرۈپتۇ-دە ئالتە شەھەرگە يول ئېچىپتۇ . خەيرلىك سەپەر .

ھەر نەرسە بولسىمۇ مۇز ئۈستىدە ھامان كېتىپ بارىمىز . ئادەملەر بىر - بىرىگە ئەگىشىپ ماڭاتتى . قاتار تىزىلغان تۈرك مۇھاجىرلىرى يالاڭ - يالىڭاچ ، ئاچ - زېرىن ، بالا - چاقا ، قېرى - چۆرە

ھەممىسى پىيادە ، بەزىلىرى ھالسىزلىقتىن سەنتۈرۈلۈپ ، ئۇياق - بۇياققا دەلدەڭشىپ كېتىپ باراتتى . بۇ يەردە گۇناھلىق بەندىلەرنىڭ بىرىنىڭ جەستىنى تاش تۇۋىگە تاشلاپ كەتكەنلىكىنى كۆردۈم .

ئەي كىتاب ئوقۇغۇچى قېرىنداشلار تۈرك مۇھاجىرلىرى دېسەك ، بالقانلىقلارنىڭ زۇلمىدىن قاچقان رۇس ئېلى تۈركلىرى ئېسىڭلارغا كېلىۋاتامدۇ ؟ خەير بۇ يەردە بالقانلىقلار يوق . بالقانلىقلاردىنمۇ زالىم بىر كۈچ باركى ، ئۇ بولسا يوقسىزلىق ، نامراتلىق ۋە مەشئەت تارلىقى ، ھە ئەپەندىم ئالتە شەھەرنىڭ بەش بالىلىق بىر ئائىلىسىدە بىر ئانا بالىلىرىغا قارايدۇ . ئۇلارنى بەزلەيدۇ . ئاتا بالىلارغا ئوزۇق ئىزدەپ بازارغا چىقىدۇ ، لېكىن كۈن بويى قايتقىنى يوق . بالىلار ئۆتكەن كۈنى كېچىسى بىر پارچىدىن نان يېگەندى . كۈن بويى ھېچنە يېمىدى . بىچارە بالىلار ئانىسىغا تەلمۈرۈپ قاراپ ئىگرىشىدۇ . شەپقەتلىك ئانا يەنە بىر تۈرلۈك يالغان سۆزلەر بىلەن بالىلىرىنى بەزلەيدۇ . قوشنا ئەخمەتتىن ئۆتتە نان ئېلىپ تۇرار ئىدى . بۈگۈن ئۇلاردىمۇ نان يوق . قوزلىرىم ئاتاڭ نان ئېلىپ كېلىدۇ - دەپ يىغلاپ - يىغلاپ ئانىلىرىنى بەزلەيدۇ . لېكىن ئۆزى ئىككى كۈندىن بېرى تۈزۈكرەك تاماق يېمىگەنلىكتىن ، كۆزلىرى گىرەمسەن بولۇپ ئالدىدا تۇرغان نەرسىنى كۆرمەيتتى ۋە پۇتلىرى تىترەيتتى . ئاتا كۈن بويى ئىشلەپ تاپقان پۇلى ھېسابىغا ( ئالتە تىيىن ) بازاردىن نان ئېلىپ ئالدىراپ - سالدراپ ئۆيىگە قايتىدۇ . بۇ چاغدا بۇ ئائىلە ئىچىدىكى خوشاللىق خۇرسەنلىكىنى تەسۋىرلەش مۇمكىن ئەمەس . قاراڭلارچۇ ، 6 تىيىنغا ئالتە كىشى قانداق خوشال بولىدۇ ! بۇ ئاجىزلارنىڭ ئىچكەن تاماقلىرىنى ۋە ئۆي - تۇرمۇشلىرىنى چۈشىنىش . خۇدا كۆرسەتمىسۇن . بۇ ئائىلىدە ئاتا بولغۇچى بىرلا كۈن ئاغرىپ قالسا قىيامەت ھازىر ئەمەسمۇ . دېمەك بۇنداق جاپانى كۆتۈرەلمىگەن ، ئازغىنا بولسىمۇ دۇنيادا ياشاشنى ئويلىغان ئۇيغۇرلار قىش ئوتتۇرىلىرىدا بالا - چاقىلىرىنى ئەگەشتۈرۈپ ئىلى ۋىلايىتىگە ھىجرەت قىلىدۇ . تەبىئىكى ، بالىلارغا سوغۇقتىن ساقلانغۇدەك ئەڭلى - ئايغ ، كىيىم - كېچەك يوق . پۇلغا يېتەرلىك ئوزۇق كۆپ ئەمەس . سوغۇق بولسىمۇ 3 ياشلىق ئوغلى ، ۋە 3 ئايلىق قىزىنى ئۈستىدىكى كىيىملىرى بىلەن ئوراپ ، ئۇلارغا سوغۇق تېگىپ قېلىشتىن ساقلاپ قالاتتى . بىچارىلەر ئۆزلىرى بىرلا قار - شۇبىرغان بولسا كۈزنىڭ يوپۇرمىقىغا ئوخشاش تۈكۈلۈپ كېتەتتى .

مانا قېرىنداش ، مېنىڭ ئاڭلىغانلىرىمدىن كۆرە " مۇزارت غوجامۇ " بۇنداق " گۇناھلىق " بەندىلەرنى داۋاندىن ئۆتكۈزۈمەسلىكى ھەقتە . " ھۆكۈمەت نېمە ئىش قىلىپ يۈرىدىغاندۇ ؟ بۇ مۇھاجىرلارغا بىر تۈرلۈك قولايلىق ئىشلارنى قىلماسمۇ ؟ " دېيىشىمىز مۇمكىن .

تۈگەل تۆت ئەتراپ ئىچىدە مېڭىپ ، بەك ھارغان بولساقمۇ ، ئارام ئالغۇدەك جاي تاپالمىدۇق . بۈگۈن 11 - يانۋار كۈنى ، ئوڭ تەرىپىمىزدىن يورۇق كۆرۈندى . بۇ بولسىمۇ ئوچۇق دالىغا چىقىشىمىزدىن دالالەت بېرەتتى . كۈنمۇ سوغۇق ئەمەس ، بۇنىڭدىن كېيىنكى يۈرۈش كۆڭۈللۈك بولۇپ

، ئاستا مېڭىپ زېرىككەن ئاتلارمۇ چاپسانراق مېڭىشقا باشلىدى . ھە ، قېرىنداشلار ، يۈرۈڭلار دەپ ھامان ماڭماقتا . تىك تاغلار ئارىسىدىكى ساينىڭ ئاغزىغا يېتەلمەيمىز . بۇ ئارىدا ئاخشام ۋاقتى بولۇپ قالغانىدى . يەتتۇق . ھىچ نەرسە كۆرۈنمەيدۇ . ئىككى تاغ ئارىسى سېپىل بىلەن تورالغانىدى ، يالغۇز ئوتتۇرىسىدىلا تۆشۈك بارلىقى بىلىنىپ تۇراتتى . شۇ يەرگە باردۇق بۇ ئالتە شەھەرگە چىقىدىغان قاپقا ئىدى . قاپقىدىن كىرىشىمىز بىلەن بىر مەمۇر چوڭچىلىق قىلىپ ، خۇددى بىزدىن تازىم ، ھۆرمەت كۈتكەندەك تۇراتتى . لېكىن بىز تازىم بېرىش ئورنىغا تېزدىن يول خېتىمىزنى چىقاردۇق . مەمۇر بىزنىڭ رۇسىيە پۇقراسى ئىكەنلىكىمىزنى بىلگەندىن كېيىن ، بىزگە دەرھال خۇش كەلدىڭلار دېدى . قورغان ئىچىدە يەنە بىر ئۇيغۇر ئەمەلدار كۆرۈندى . ئەتراپىمىزغا قارىساق قورغان بۇزۇلغان ، 2 - 3 ئۆيلا تۈزۈك تۇرۇپتۇ . لېكىن شۇنداق بولسىمۇ ، بۇ شەھەر ۋە سېپىلنىڭ ئۆز ۋاقتىدا ناھايىتى ئېتىبار بىلەن مەھكەم ياسالغانلىقى بىلىنىپ تۇراتتى .

ئېيتىشلارغا قارىغاندا چىڭ ھۆكۈمىتى مەملىكەت ئوتتۇرىسىغا مۇشۇنداق بىر سېپىل ۋە شەھەر سېلىشقا مەجبۇر بولغانىكەن . مۇنداق بىر بۈيۈك شەھەرنى 2 نەپەر مەمۇر ئۈچۈنلا ياسالغانمۇ ؟ بۇ كۈندە نېمە ئۈچۈن بۇ ھالغا چۈشۈپ قالغان ؟ بۇنىڭغا ئەقىللىرىمىز يەتمەي سورىساق بۇ سېپىل قورغانلارنى قەشقەر ھاكىملىرىدىن بەدەۋلەت جانابلىرى ياساتقان ئىكەن . ئۇ ئىلى تەرەپتىن خاتىرجەم بولۇش ئۈچۈن ئىككى تاغ ئارىسىنى سېپىل بىلەن توساتقان ۋە يەنە شۇ شەھەردە 500 مۇنتىزىم قوراللىق ئەسكەر تۇرغۇزغانىكەن .

خىيالغا چۆمدۇق . ئۇ زات بۇ سېپىل بىلەن شەھەرنى قانداق بۈيۈك ئوي ۋە ھېسسىياتلار بىلەن ياساتقان بولغىنى ؟ بىز گويا 19 - ئەسىرگە قايتقاندا بولدۇق . قورغان دەرۋازىسىدىن شۇنداق خىياللار بىلەن چىقتۇق . خوش ، ئازادلىق ئەسىرى . بۈگۈن قىزىل بۇلاق مەھەللىسىگە يېتىپ كەلدۇق . ھەيران قالدۇق . بىر خانىگە ئورۇنلاشتۇق . خانە ئىگىسىمۇ " خۇش كەلدىڭىز ، ساپ كەلدىڭىز " ، سۆزلىرى بىلەن تەكلىپ ئېتىپ ، ئوچۇق چىراي قوبۇل قىلدى . مۇنداق مېھماندوستلۇق ئۇيغۇر خەلقىگە خاس بولغان بىر خىسلەتتۇر . ئاخىر قىزىل بۇلاققا مەكتەپ بولمىسىمۇ چىرايلىققىنا بىر خانىقا بار ئىكەن . سورىساق " بىزىلەر ئاخىرەت ئادەملىرى بولغانلىقىمىز ئۈچۈن دۇنيا مەكتىپى نېمىگە لازىم دېدۇق " - دەيدۇ .

### جام شەھىرى

ئەمدى ئاقسۇدىن 30 چاقىرىم نېرىدىكى جام شەھىرىدە بولدۇق . بۇ خېلى چوڭ ئىسلام شەھىرى ئىكەن . جامنىڭ ئۆزىگە لايىق بازىرى بولۇپ ، دۈشەنبە ئومۇمىي بازار كۈنى ھېسابلىنىدىكەن . بۇ كۈنى كوچىلار ئەتراپتىكى يېزىلاردىن ۋە سىرتتىن كەلگەن خەلق بىلەن لىق تولدۇ . شۇنىڭ ئۈچۈن بۇ ئەتراپتىكى خەلق توغرىسىدا بىر قەدەر مەلۇمات ئېلىشقا بولىدىكەن . بۇ ئەتراپتىكى ئادەملەر توغرا ، ساپ دىل ، ساددا ، يالغان سۆزلىمەس ، دۇنيا ئەھۋالىدىن خەۋەرسىز ئادەملەر . قىسقىسى

بۇنىڭدىن مىڭ يىل بۇرۇن قانداق ياشسا ھازىرمۇ شۇنداق ياشاپ تۇرۇپتۇ . بۇ يەردە مەھەللە ئىمامنىڭ باشقۇرۇشىدا بىر مەكتەپ بولسىمۇ ، بۇ تەرەپلەردە مەتبۇئات بولمىغانلىقتىن ھەزرىتى بوھتىن قالغان تاختا پارچىلىرىغا يېزىپ ئوقۇيدىكەن .

بۇ يەردە ھەپتىلەرگىچە مەيرەم قىلىنىدىكەن . بىزنىڭ بېرىشىمىزمۇ نورۇز مەيرىمىگە توغرا كەلگەنلىكتىن ھەقىقىي نەق ئەھۋالنى كۆردۈق . خوتۇن - قىزلار ، ئەر - ئوغۇللار ھەممىسى بىرگە چوقا گۈلەڭگۈچ ، كىچىكلىرى ئۇچقۇچلارغا ئوينىشىپ يۈرۈشەتتى . بۇ يەردىكى ، ئاياللارنى ، قىزلارنى نامەھرەم دەپ كەمسىتىشلەر يوقكەن . كەچقۇرۇن چوغلار ئوغلاق تارتىشماقتا . كىچىكلىرى مىللىي ئويۇنلارنى ئوينىماقتا ئىدى . بىز ئالتە شەھەر خەلقىنىڭ يېڭى يىلىنى مۇنداق قىزغىنلىق ۋە خوشاللىق بىلەن قارشى ئېلىپ ھەپتىلەرگىچە مەيرەم ئوينىشىغا ھەيران بولدۇق . بۇ بىچارە خەلقنىڭ ئۆلۈكلەرگە تىرىكلەردىن زىيادە ئەھمىيەت بەرگەنلىكىگە بىزلەر گۇۋاھ قاتارىدا شاھىد بولدۇق . پېقىر - ئاجىزلارنى ھەم جىنس ئەھۋاللىرىنى كۆرۈپ ، قايغۇرۇپ تۇرغىنىدا ، بىر بوۋاي بەدەۋلەت دەۋرىنى بەك پارلاق تەسۋىرلىدى . ئۇ زاماندا بۇ دىيار ئاۋات ۋە مەمۇر ، كەمبەغەلچىلىك ، مىسكىنلىق يوق ، ئاھالە باي ۋە ئوقەتچان ، ياخشى ياشايدىكەن . مەمۇرلىرى بۈگۈنكى چىڭ مەمۇرلىرىغا ئوخشاش خەلقىنى بۇلاش ئۇ ياقتا تۇرسۇن ئاھالە تەرىپىدىن بېرىلگەن پۇلىنىمۇ قوبۇل قىلمايدىكەن . ناۋادا بىرلىرى خاتالىشىپ قوبۇل قىلسا قاتتىق قوللۇق بەدەۋلەتتىن جازاسىنى ئالاتتىكەن . شەھەرلەر پاكىز ۋە تازا ، ھەر يەرلەردە ئومۇمىي ھاممام . ئەسكەر مۇنتىزىم ، يىگىت ئەسكەرلەر ئاتلىق ، سەرۋازلىرى پىيادە ، ئەسكەر كىيىمى بىر تۈرلۈك تۆمۈر رەڭلىك موۋۇت چاپان . قول ئاستىدىكى مۇنتىزىم ئەسكەر 82 مىڭ ھېسابلىنىدۇ .

ئەسكەر مەنەسەپلىرى : يۈز بېگى ، پەنسات دادخۇۋا ، داخۇۋا دېگەنلىرى ئەسكەر ھەم پۇقرا بېگى . بۇنىڭ قول ئاستىدا 5 - 6 پانسات ئەسكىرى بار . بىرەر بۈيۈك شەھەر پۇقراسى ئەسكەرگە كېرەكلىك ھەممە نەرسىنى يەتكۈزۈپ بېرىدۇ . بەدەۋلەت ھوزۇرىدا مەھرەم ، ياساۋۇل ، مۇلازىم ۋە بارچە چوڭ - كىچىك مەمۇرلار دائىم بولۇپ تۇراتتى . ئوغلۇم خۇلاسى شۇكى ئۇ بەك كۈچلۈك پادىشا ئىدى . ئۇنداق بولسا مانجۇلاردىن نىمىشقا يېڭىلىگەنكەن ؟ مانجۇ بىلەن سوقۇشسا يېڭىلىمەس ئىدى . بىراق تەلەي شۇنداق تۇر . بەدەۋلەت ئوغا ئىچىپ ئۆلدى . قالغانلىرى چىن دۆۋلىتى بىلەن سوقۇشۇش ئورنىغا ئۆزئارا تالاش تارتىش قىلدى . چىڭ چېرىكلىرى سوقۇشماستىنلا دۆۋلەتكە ئىگە بولدى .

بەدەۋلەتنىڭ ئوغا ئىچىپ ئۆلۈشىنىڭ سەۋەبى نىمىدىن ؟ شۇ مەزگىلدە چىڭ چېرىكلىرى بەدەۋلەتنىڭ تۇرپاندا تۇرغان 17 پانسات ئەسكىرىنى مۇھاسىرىگە ئالغان . بۇلارغا ئەسەرگە چۈشكەنلەردىن ئۆزبېك ئۇرۇقى بولسا ھەممىسىنى قىلچىتىن ئۆتكۈزگەن . ئالتە شەھەر ئاھالىسىدىن بولغانلارنى ئەكسىچە ئازاد ئەتكەن . بۇ خەۋەر بەدەۋلەت ھەزرەتنىڭ قۇلىقىغا يېتىدۇ . ئۇ بۇ چاغدا كورلىدا ئىدى . بۇ ۋەقەدىن بەك قايغۇردى . مانجۇلار بىلەن ئالتە شەھەر ئاھالىسىنىڭ گېپى بىرىمكىن دەپ

گۇمان قىلدى . ئۇ تېزدىن تۇرپان ئەسكەرلىرىگە قوماندان بولغان بىر ئوغلى بىلەن بىر تۆرەمنى ( بوۋاي ئۇنىڭ ئىسمىنى ئۇنتۇلۇپ قالغان ) قايتىشقا بۇيرۇق يازدۇ . بىراق ئۇلار قايتمايدۇ . سەۋەبى : قايتساق " شۇنچە نۇرغۇن ئەسكەر بىلەن سوقۇشماي ، نېمە ئۈچۈن مۇھاسىرىگە چۈشۈپ قالدىڭلار " دەپ بىرەر گەپلەرگە ئۇچرايمىز ئېھتىمال دەپ قورققىنىدىن كەلمەي قالدى . بۇنىڭغا بەدەۋلەت بەك خاپا بولدى . ئۆز ئوغلنىڭ ئەمرىگە بويسۇنمىغانلىقىنى ئېغىر ئېلىپ ، ئۆزىنىڭ ئىقبال چولپىنىنىڭ ئۆچكىنىنى جەزم قىلىدە زەھەر ئىچىپ ئۆلدى . ئەرنى نومۇس ئۆلتۈرىدۇ دەيدۇ ( بەدەۋلەت چىڭ چىرىكلىرىگە قارشى سوقۇشسا شۈبھىسىز يەڭگەن بولاتتى ) . " ئالتە شەھەر بەگلىرىدىن بىرى تەرىپىدىن ئوغا بېرىلدى دېگەن يالغان گەپمىكەن ؟ ئۇنداق بولۇشى مۇمكىن ئەمەس . بەدەۋلەت بەك ئېھتىياتچان ئادەم ئىدى . مۇنداق گۇمانلىق چاغلاردا ئەمەس ، تىنچلىق زامانىدىمۇ ناھايىتى ساق بولاتتى . ئاشپەز ئاشنى ھازىرلاپ كەلتۈرگەندە ئاۋۋال ئۆزىگە سېلىنغان تاماقتىن ئۇنى ئېغىز تەگكۈزۈپ ، كېيىن ئۆزى يەيتتى . مەن بەدەۋلەتنىڭ مەھرەملىرىدىن ئۆزۈم ، شۇنىڭ ئۈچۈن باشقا بىرى زەھەر بېرىپ ئۆلتۈردى دېگەن سۆز توغرا ئەمەس " دەيدۇ بوۋاي . بۇ ھالدا ئالتە شەھەر ئاھالىسى ھەققىدە مەن بىرەر سۆز ئاچماي دېگەندىم . بوۋاي " ئوغلۇم سىزمۇ ئالتە شەھەر ئاھالىلىرىدىن ئۇر ، ھە ، سىلەرنىڭ ئىلى ئۆلكىسىگە كۆچۈپ بارغىنىڭلارغا 4 ، 5 ئەۋلاد ئۆتتى شۇنداقمۇ ؟ ھە شۇنداق . چىڭ دۆلىتى ئىلىنى ئالغاندىن كېيىن ، ئۇ تەرەپنى ، ئاۋات ، مەمۇر ئەيلەپ ، مەدەنىيەتتۈرمەك ئۈچۈن بۇندىن كۆچمەن كۆچۈرۈشنى ئويلىغان . خاندان ئىلى ۋىلايىتىگە ھىجرەت ئەتكۈچىلەرگە تۈرلۈك مۇكاپات ۋە ئىمتىيازىلار ۋەدە بېرىلگەن . بۇيرۇق چىققان . بۇنىڭغا قىزىقىپ ، ھىجرەت قىلغۇچىلار كۆپەيگەن . بۇنىڭدا بايلار ، بەگلەر ئۆز ئۇرۇق تۇغقانلىرىنى ئۆز بالا - چاقىسىنى كۆچۈرۈشكە تىرىشقان . ھەممىسى شۇنداقلاردىن كۆچكەن . مۇھاجىرلارغا شۇنداق ئەركىنلىك بېرىلگەنكى ، بىر يىگىت بىراۋنىڭ قىزىنى < مەن ئالىمەن ، يۈر > دىسە قىزنىڭ ئاتا - ئانىسى قارشى تۇرالمايتتى " ، - دېدى . بوۋاي سۆزنىڭ ئارىسىدا ئىلىنىڭ ئىلى دەپ ئاتىلىشى سەۋەبى توغرىسىدا مۆھتەرەم خالىدىن ھەزرىتىنىڭ " تارىخى خەمىسىيە " سىدىكى ھېكايىنىمۇ قوشۇمچە قىلىپ ئۆتتى . بۇ راستىنلا مۇئەرىخ بوۋاي ئىكەن . بۇغراخان ۋە يۈسۈپ قادىرخانلار ھەققىدە بىرمۇنچە سۆزلەرنى قىلدى . ئەمدى ئىسمىنى ئېيتاي : بۇ تۇرداخۇن بوۋا ئىدى .

### ئاقسۇ

بۈگۈن 20 - يانۋار كۈنى ئاقسۇ شەھىرىگە كەلدۇق . ئاقسۇ بەك ئاۋات قەدىمىي شەھەرلەردىن بولۇپ بۇرۇنقى زامانلاردا ئۇيغۇر خانلىرىمۇ تۇرغانمىش . يالغۇز 900 - يىللىرى ئەتراپىدا ئابابەكرى دېگەن بىر خان بۇ شەھەر ئاھالىسىنى ئەخمەتخاب دېگەن بىرىگە تەرەپدارلىق قىلغانلىقى ئۈچۈن تولا قىرغۇزغان . يەنە سالامەت قالغانلارنىڭ ھەممىسىنى سۈرگۈن قىلغان . شۇنىڭ ئۈچۈن ئاقسۇ 16 يىل ئەتراپىدا خارابىلىقتا تۇرغان . كېيىن سۇلتان سەئىد دېگەن كىشى خانلىققا ئولتۇرغاندىن كېيىن ،

باشقا ئەتراپ شەھەرلەردىن مۇھاجىرلارنى كۆچۈرۈپ ئولتۇرقلاشتۇرغان . سۇلتان سەئىد ئاقسۇ خەلقىدىن 10 يىل ئۆپچۆرىسىدە پادىشاھلىق ئالۋان - ياساق ئالمىغان . شۇنىڭدىن كېيىن ئاقسۇ يېڭىدىن ئاۋات بولغان . مۇئەرىخلەرنىڭ ئاقسۇ خەلقى پىتىراڭغۇ ، پاراكەندە دېگەنلىرىنىڭ مەنىسى شۇ بولسا كېرەك . ئاقسۇ كىشىنى جەلپ قىلغۇدەك خوش مەنزىرىلىك شەھەر ئەمەس . پەقەت ئاتا - بوۋىلىرىمىزنىڭ چىققان جايى بولغىنى ئۈچۈن خوش كۆرۈنىدۇ . كۆچمىلىرى مۇقىم ۋە تەرتىپلىك ئەمەس . كۆچمىلىرىنىڭ ھەممىسى دېگۈدەك رەتسىز ۋە تارقاق . شەھەردە گۈزەلرەك ياسالغان بىرمۇ ئىمارەت يوق . ھەممە ئادەم دالانىلىرىدا يۈرىدۇ . گەمگە ئوخشاش خانىلاردا كىشىلەر روھسىز ، چۈشكۈن ، نامرات ۋە مىسكىنلىك تەرىپى يېتەرلىك ، ئوقۇش - ئوقۇتۇش ئىشلىرى سۇس . ئەكسىچە ئىشانلىرىمىز بەك كۈچلۈك ، ھۈنەر - سانائەت كۆپتىن بېرى يوق . ئەمما دېھقانچىلىقى ئۆز لايىقىدا ، ئاش ۋە ئىش ئەرزان ، پەخىش ۋە پاهىششاۋازلىق خەۋپلىك . كەمبەغەلچىلىك نەتىجىسىدە پاهىشلىرىنىڭ سانى كۈندىن - كۈنگە ئۆسمەكتە . موللىلاردا بۇنىڭغا قارشى تۇرغۇدەك ئىقتىدار يوق . ئېھتىمال ھۆكۈمەت ئەھمىيەت بەرمىگەندۇر . بۇ يەردىكى مەمۇرلار " ھارۋا سۇنسا ئوتۇن ، ئۆكۈز ئۆلسە گۆش بولىدۇ دەپ قاراپ تۇرىدۇ . پاهىشلىرىگە پاهىشخانلار يوق . شۇڭلاشقا پاهىشلىرى تۇڭگان سارايلىرىدا مۇستەقىل ياشايدۇ . يېنىغا بارساڭ ھامان نازلىنىپ ، ئاشق - مەشۇق قوشاقلىرىنى ئېيتىدۇ بۇلارنى كۆرۈپ ئۆز - ئۆزىدىن خورلىنىسەن . خۇسۇسەن ماڭا ئوخشاش باشقا يەردە ئۆسكەن بىر كىشىگە بۇلارنىڭ قىلىقلىرى بەك غۇربەت ۋە يات تۇيۇلىدىكەن . بۇلارنىڭ ئومۇمەن مۇئامىلىلىرى چىنىقلىقلار بىلەن بولغانلىقتىن ، ھەممىسى بەگى بولۇپ بازارلاردىن قىز يوقىلىدىكەن . شۇڭا بىر ئاز ياشراقلىرى چىنىقلىقلارغا ئويلىنىدۇ ياكى ئومۇمىي يەرلەردە قىمار ئويناپ ، ئۆمۈر ئۆتكۈزىدۇ . بۇ تەرەپلەردە ۋاقىتلىق نىكاھمۇ خېلى تەرەققى قىلغانىكەن . بۇ ئىشلارنىڭ ھەممىسى يوقسىزلىقنىڭ سەمەرىسىدۇر ئاخىر . جوڭگودا قانچە ئۆزگىرىشلەر ۋە ئىدارە ئالمىشىشلارنىڭ بۇ يەرگە تەسىرى يۇقىمىغان . ئىنقىلاپ زامانىدا بىر - ئىككى بۈيۈك مەمۇر ئۆلتۈرۈلۈپ ، ئورنىغا ئىنقىلاپچىلاردىن قويۇلغان بولسىمۇ ، بۇ مەمۇرلار ھېلىقى ئادەملەردىنمۇ بەك ناچار ئىكەن . بۇنى يەرلىك ئادەملەر ھۆكۈمەتنىڭ تۈرلۈك ماللاردىن باجنى پەۋقۇلئاددە كۆپ ئالغانلىقىدىن كۆرىدۇ . كۆپتىن بېرى ئۆز ئىچىدىن خەلق مەجلىسىگە ۋەكىل سايلاپ ئەۋەتىلگەن دېگەن بۇيرۇققا بىنائەن ئاقسۇ خەلقى ئۆزلىرىدىن بىر ۋەكىل سايلاپ بەرگەن بولسىمۇ ، نېمە سەۋەبتىندۇر ئۈرۈمچىدىن يۇقىرى كېتەلمىگەن . لېكىن بۇ يەرلەرگە بالقان سوقۇشى نەۋ تەسىر قىلغان ئوخشايدۇ . مۆتىۋەر بىر ھەزرەتنىڭ ئېيتىشىغا قارىغاندا ، ئۇلار ئىستانبۇلغا 210 يامبۇ كۈمۈش يىغىپ ئەۋەتكەن . بۇ پەۋقۇلئاددە بىر ئىش . لېكىن بۇ ئاقسۇ خەلقىدە جەمئىيەت ، دۇنيا ئىشلىرىدىن مەھرۇم ئەمەسلىكىنى كۆرسىتىدۇ . بۇ تەرەپلەردە گېزىت ئوقۇغۇچىلار بولمىغانلىقتىن ، ئاقسۇ خەلقى ئالەم ۋە ئىسلام ۋەقەلىرىدىن خەۋەردار ئەمەس . ئۇلار تۈركلەر ھەققىدە ئىلى ۋە قەشقەر تەرەپتىن

كەلگەن ئادەملەرنىڭ مۇبالىغە خەۋەرلىرىگە ئىشىنىپ يۈرگەن . ئاقسۇدىن 10 چاقىرىم يىراقلىقتىكى ئاسىق دېگەن يېڭى شەھەردە چىڭنىڭ مۇنتىزىم مېڭىپ تۇرغان پوچتا - تېلېگرافلىرى بولسىمۇ ، ھازىرغىچە ئۇنىڭدىن ئۇيغۇرلار پايدىلانماي تۇرۇپتۇ .  
ئاقسۇدا بۇرۇندىن قالغان ئەنجانلىقلار بولسىمۇ ، قازاق ، قىرغىز ، نوغايلا كۆرۈنمەيدۇ . ياۋروپالىقلار تۈپتىن يوق . " نوغاي بولماي ئوڭاي بولماس " ئاخىر .  
1991 - يىلى ئالمۇتدا نەشر قىلىنغان " يورۇق ساھىللار " ناملىق كىتاپتىن قىسقارتىپ ئېلىندى .  
مەنبە : شىنجاڭ تەزكىرىچىلىكى 2000 - يىلى ، 3 - سان .

تۈگىدى

بايانات : <<ئۇيغۇر ئېلىكتىپ گۇرۇپپىسى>> تۈزۈپ چىققان ھەرقانداق ئېلىكتىپنىڭ ئەسلى ماتىرىيالنىڭ ئاپتۇرلۇق ھۆقۇقى شۇ ماتېرىيال يوللانغان توربەت ھەم شۇ توربەتكە يوللىغۇچى ئاپتۇرغا مەنسۇپ !!!

<<ئۇيغۇر ئېلىكتىپ گۇرۇپپىسى>> تۈزۈپ چىققان ئېلىكتىپلار پەقەت ئۆگىنىش ۋە بىرقىسىم پايدىلانغۇچىلارنىڭ ئوقۇپ پايدىلىنىشى ئۈچۈن تورغا يوللاندى ، ئۇنىڭدىن باشقا سودا ئىشلىرى قاتارلىقلارغا ئىشلىتىش مەنئىي قىلىندۇ . ئەگەر قانۇنسىز باشقا ساھەلەردە ئىشلىتىلىپ بىرەر ئاقىۋەت كېلىپ چىقسا بارلىق ئاقىۋەتكە شۇ ئىشلەتكۈچى ئۆزى مەسئۇل بولىدۇ . <<ئۇيغۇر ئېلىكتىپ

گۇرۇپپىسى>> بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!  
يۇقىرىقىلاردىن باشقا <<ئۇيغۇر ئېلىكتىپ گۇرۇپپىسى>> تۈزگەن ھەرقانداق ئېلىكتىپقا نىسبەتەن پىكىر-تەلەپلىرىڭىز بولسا <<ئۇيغۇر ئېلىكتىپ گۇرۇپپىسى>> بىلەن بىۋاسىتە ئالاقىلاشىشىڭىز بولىدۇ .  
<<ئۇيغۇر ئېلىكتىپ گۇرۇپپىسى>> نىڭ QQ توپى : 55451683

2008 - يىلى 1-ئاينىڭ 28-كۈنى

شەندۇڭ---جىنەن

